

“ቡሩክ ዘይመጽእ በስመ እግዚአብሔር”



ሆሣዕና ንወዲ ዳዊት እቲ ብስም እግዚአብሔር ዝመጽእ ቡሩኽዮ ሆሣዕና ኣብ ኣርያም።ጣቴ. 21.9.

ጎይታናን መድሓኒናን ኢየሱስ ክርስቶስ ንስሙ ምስጋና ይኹን፡ ንድሕነትና ኣብ ዝመጸሉ፡ ወዲ ሰብ ዝሓልፎ ኩሉ ነገራት ሓሊፉዎን ተሳቲፉዎን ኢዩ። (ወኮነ ሰብኣ ከማነ ዘእንበለ ኃጢአት ባሕቲታ) ብዘይካ ኃጢአት በይና ብኹሉ ከማና ኮነ፡ ይብሎ። ንወድ ሰብ፡ ባዕሉ ዝሃቦ ትዕድልቲ፡ ድኽነት ኮነ ሃብቲ፡ ጽምኢ ጥምየት፡ ሕማም ሞት፡ክምኡውን ክብረት መንግሥትነት፡ ተኻፊሉ ኢዩ። እዚ ከኣ ፍጹም ሰብ ስለ ዝኾነ ኢዩ፡ ቦቲ ሓደ ወገን ከኣ፡ ፍጹም ኣምላኽ ስለ ዝኾነ፡ ናይ ኣምላኽ ተግባር መወዳእታ ዘይብሉ ሓደ ክልተ ኢልካ ዘይቀጻጸር ተኣምራት ክገብር ድማ ንርእዮ። እዚ ከኣ ጸሙ ወዲኡ ናብ ከተማ ምስ ተመልሰ፡ ካብቲ ቀዳማይ ተኣምራቲ ንማይ ናብ ወይኒ ዝለወጠ ጀሚሩ፡ ኣብዘን 3 ዓመትን 3 ወርሃን፡ ዝገበሮ ተኣምራት ዝመሃሮ ትምህርቲ ቈጻርካ ኣይውዳእን። **ዮሐ. 21:25.**

እቶም ካብኣም ተወሊዱ ምስኣም ዓብዩ ዝምህሮምን፡ ዝምሕሮምን ዝነበሩ እስራኤላውያን ግና፡ ሕሙማቶም እንተሕወዩ፡ ምወታቶም እንተ ኣተንሥኡ፡ ከምቲ ነቢይ ኢሳይያስ ዝተነበየሎም፡ “በዕይንቶም ከይርእዩ፡ ብልቦም ከየስተውዕሉ፡እሞ ከይምለሱ፡ ኣነ ከኣ ከይምሕሮምሲ ኣዕይንቶም ኣየረፈ፡ ልቦምውን ኣትረረ” ዝበሎ **(ኢ.ሳ.6.9. ዮሐ.12.40.)** ምእማን ሰኣኑ፡ መወዳእታኡ ናብ ስቕለትን ሞትን ዘብጽሕዎ ድማ፡ ነቲ ካብ ዝመውት ኣብ 4ይ መዓልቲ ካብ ሙታን ዘተንሥኡ ኣልኣዛር ምስ ረኣዩ እዮም። በዚ ተኣምራትዚ ብእኡ ዝኣምኑ ሕዝቢ እናበዘሉ ምስ ከዱ፡ ቅንኣት መሊኡዎም ተጨነቑ። እዚ ሰብኣይ እዚ፡ ከምዚ ኢሉ ክቕጽል እንተ ሓደግናዮ ኩሉ ብእኡ ክኣምን ኢዩ፡ሮማውያን መጺኦም ምድርናን ሕዝብናን ኬሕድጉና እዮም፡ ክብሉ ከለዉ፡ ሊቀ ካህናት ቀያፋ ከኣ፡ መንፈስ ቅዱስ ነቲ ጎይታ ዝመጸሉ መደብ፡ኣፉ ከፊቲ ከምዝንበ ገበሮ። ማለት “ኩሉ ሕዝቢ ካብ ዝጠፍእሱ ሓደ ሰብኣይ በጃ ሕዝቢ እንተሞተ ይሕሸና” በለ’ሞ በዚ ንክቕትልዎ ወሰኑ። **ዮሐ.11.47-57** ጎይታ ከኣ ነዚ ኩሉ ምክሪ እዚ እናፈለጠ፡ ናብቲ በዓል ዝበዓሎ፡ ብዙሕ ሕዝቢ ዝእከቦ ቦታ፡ናብ ኢየሩሳሌም ክኣቲ እሞ ክብሩ ክገልጽ ስለ ዝደለዩ፡ ንክልተ ካብ ደቀ መዛሙርቲ፡ ኪዱሞ እሥርቲ ኣድጊ ምስ ረኽብኩም፡ ፈቲሕኩም ኣምጽኡለይ ኢሉ ለኣኸ። (ምፍታሕ ናይታ ኣድጊ ወዲ ሰብ ኩሉ ካብ ማእሰር ኃጢአት ዝፍታሓሉ ዘመን ስለ ዝቐረበ ኢዩ) ልኡኻት ሓዋርያት ከኣ ንእስርቲ ኣድጊ ፈቲሖም ኣምጺኦም፡ ክዳውንቶም ኣብ ዝባና ጎዝጊዞም፡ ኣብኣ ኣወጥሕዎ። ኣብ ጽርሓ ኣርያም ዝነበር፡ ሱራፌል ኪሩቤል ዝስከሙዎ ጎይታ፡ ትሕትና ከርኢ ኣብ ትሕት ዝበለት ፍጥረት፡ ኣብ ኣድጊ ተወጢሉ ንኢየሩሳሌም ክኣቲ መንገዱ ጀመረ። እቶም በዓል ንምክባር ዝመጹ ብዙሓት ሕዝቢ ብሙሉኦም፡ ኣብቲ ዝሓልፈሉ መንገዲ

ክዳውንቶም አንጸፉ። ዝንጸፍ ክዳን ዘይብሎም ድማ፡ ካብቲ ገማግም መንገዲ ጨናፍር ኣእዋም ሰሊዖም እናነሰነሱ። ኣም ስዩ ሆሣዕና ኣልዒሎም ድማ “ሆሣዕና! ብስም እግዚአብሔር ዝመጽእ ቡሩኽዮ ሆሣዕና ብኣርያም” እናበሉ ብቐድሚኡን ብድሕሪኡን ዓጂቦም ይዝምሩ ነበሩ። ጎይታ ከምዚ ሌ ኢየሩሳሌም በጺሑ ቤተ መቐደስ ክኣቱ ከሎ፡ መራሕቲ ኣይሁድ ቅንኣት መሊኡዎም፡ብዝያዳ ሕጻናት ድማ ዓው ኢሎም ከመስግኑ፡ ሆሣዕና ንወዲ ዳዊት ክብሉ ምስ ሰምዑዎም፡እዚአቶም ዝብልዎስ ትሰምዖዶ ኣሎኻ? ይብሉዎሞ።” እቲ ካብ ኣፍ ቆልዑን ሕጻናትን ምስጋና ኣዳሎኻ” ዝብል መዝሙርዶ ኣየንበብኩምን ኢኹም ብምባል ኣፎም የትሕዞም። **መዝ.8.2.** መሊሶምውን ስቕ ኣብሎም ገሥጸም ይብሉዎሞ ንሱ ግና “እዚአቶም እኳ ስቕ እንተ በሉ፡እዞም ኣእማን ክጭድሩ (ከመስግኑ) እዮም” ከኣ በሎም። **ሉቃስ 19.39-41** ።

ጎይታ ከምዚ ኢሉ ብኸብሪ፡ ብዓጅብ፡ ናብ ቤተ መቐደስ ምስ ኣተወ፡ንቤተ መቐደስ ዕዳጋ ጌሮም ጸንሑዎ፡ ንሱ ከኣ ንኹሎም ሸቃጦ ሰጉጉ “ቤተይ ቤት ጸሎት ክበሃል ኢዩ፡ንስኻትኩም ግና በዓቲ ጎሳሉት ገበርኩም” በሎም።ኣብኡ ንዝጸንሑ ዕዉራትን ሓንካሳትን ድማ፡ ርኅራኄኡን፡ ኣምላኽነቱን፡ ንኸገልጽ፡ንኹሎም ኣሕወዮም። **ማቴ. 21.13-15.** በዓል ሆሣዕና እምበኣር ጎይታ ሰማይን ምድርን ንግሥነቱ ከርኢ፡ ኣድጊ ተወጢሑ ናብ ኢየሩሳሌም ዝኣተወሉ ሥልጣኑ ዘርኣየሉ መዓልቲ ኢዩ።

ሕዝቢ ኣይሁድ ቦቲ ቀደም ዝገብሮ ዝነበረ ተኣምራት ክጭነቑ ድሕሪ ምጽንሖም፡ በዚ ዕለተ ሆሣዕና ዝተገብረሉ ኣቀባብላ ምስ ረኣዩ ከኣ፡ ከምቲ ቀያፋ ዝበሎም ኩሉ ዓለም ስለ ዝሰዓቡ፡ንዕኡ ከይቀተልናዮ ኣይንዓርፍን ኢና ኢሎም፡ ጉባኤ ኣካይዶም፡ መዓልቲ ርቡዕ ከኣ ናይ ስቕለቱ ውሳኔ ወሲኖም፡ዓርቢ ኣብ መስቀል ሰቂሎም ቀተልዎ።ናይ ጎይታ ስቕለት ግና ናይ ዓለም ድሕነት ኢዩ። ዓርብን ርቡዕን ኩሉ ጊዜ እንጸሞ፡ ምኽሪ ሞቱን፡ ስቕለቱን ዝተፈጸመሉ ስለ ዝኾነ ኢዩ።

ክቡራን ሕዝበ ክርስቲያን! እዚ ሕያዋይ፡ ኩሉ ዝከኣሎ፡ መፍቀር ሰብ ዝኾነ ኣምላኽና፡ ክውለድ ከሎ፡ ከም ደቂ ድኻታት ኣብ ደምበ ከብቲ፡ ክዓቢ ኸሎ ብስደት ብድኻነት እኳ እንተኾነ፡ እነሆ ከምዚ ሎሚ መዓልቲ ሆሣዕና ድማ፡ ንጉሥ ሰማይን ምድርን ምኻኑ፡ ሕዝቢ ኢየሩሳሌም ብሙሉኡ፡ ኣሚኑ፡ ዓቢ ምስ ንእሽቶ፡ሆሣዕና (መድኃኒ) ኣብ ኣርያም ብስም እግዚአብሔር ዝመጽእ ቡሩኽ ኢዩ ክብሉን ክዝምሩሉን፡ ብዓቢይ ክብሪ ንግሥነቱ ከም ዝመሥከሩሉ ርኢና ኣሎና። ንሕናውን ዓመት ዓመት ነዚ ንምዝካርን ንምክባርን እና፡ ኣብዛ ቅድስቲ ቤተ ክርስቲያን፡ቅድስቲ ቤቱ፡ ተኣኪብና ሆሣዕናና ሒዝና፡ ነዚ ዕለት ዝምልከት ጸሎትን፡ ጥቕስታትን መዛሙርን ኣብጸሕና፡ደቅና ኣምሪሕና፡ “ሆሣዕና ብኣርያም ንመድኣኒና” እናበልና ብዓቕምና ንዝምረሉን ነመስግኖን ዘሎና እሞ ምስጋናና ኩሉ ብብሩህ ገጽ ይቀበለልና።

እዚ ተሪፉና ዘሎ ሰሙኑ ሕማማት ድማ ነቲ ምእንታና ክብል ዝተቐበሎ ስቕያትን ስቕለትን፡ እናዘከርና፡ ብስግደት፡ ብጸም፡ ብጸሎት፡ ተጊህና ከነገልግሎ፡ ተኻፊልቲ ሕማማትካ ኢና ክንብሎ እሞ፡ ንሱ ድማ “ሕዝቦየ ! ወረስቲ ርስተይ ኢኹም” ዝብል ቃል ከስምዓና፡ ቅዱስ ፍቓዱ ይኹነልና። ኣብዚ ክቡር በዓል ሆሣዕና ዘብጽሓና ምስጋና ይብጽሓዮ።ከምኡውን ብርሃን ትንሣኤኡ ንኹልና ብሓባር፡ ብሰላም፡ ብሓጎስ፡ ብፍቕሪ፡ የብጽሓናን የርእየናን። ኣሚን ።

በዓል ሆሣዕና 16. ሚያዝያ 2008.ዓ. ም. (4/24/2016)

ደብረ ሰላም ቅድስት ማርያም፡ ናይ ኤርትራ ኦርቶዶክስ ተዋሕዶ ቤተ ክርስቲያን ኣብ ሸካጎ።